

परुच्छेपो दैवोदासिः। मित्रावरुणौ। अतिशक्नी।

**सुषुमा यातमद्रिभिर्गोश्रीता मत्सरा इमे सोमासो मत्सरा इमे। आ राजाना दिविस्पृशास्मत्रा
गन्तमुप नः। इमे वा मित्रावरुणा गवाशिरः सोमाः शुक्रा गवाशिरः ॥ १.१३७.०१**

अद्रिभिः- स्थैर्येण। अद्रिः स्थैर्यप्रतीकः। सुसुम- रसं निष्पादयामः। गोश्रीताः- चिद्रश्मिना
मिश्रिताः। मत्सराः- तर्पणकराः। इमे- एते। सोमाः- रसाः निष्पादिताः। आ यातम्-
आगच्छतम्। राजाना- अध्यक्षौ। दिविस्पृशा- प्रांशू चिदाकाशस्पर्शकौ वा। अस्मत्रा-
अस्मद्रक्षकौ। नः- अस्माकम्। उप- समीपे। आ गतम्- आगच्छतम्। इमे- एते। शुक्राः-
दीप्तिमन्तः। सोमाः- रसाः। मित्रावरुणा- मित्रावरुणौ। वाम्- युवयोरर्थम्। गवाशिरः-
ज्ञानमिश्रिताः ॥१॥

**इम आ यातमिन्दवः सोमासो दध्याशिरः सुतासो दध्याशिरः। उत वामुषसो बुधि साकं
सूर्यस्य रश्मिभिः। सुतो मित्राय वरुणाय पीतये चारुर्ऋताय पीतये ॥ १.१३७.०२**

दध्याशिरः- धारणामिश्रिताः। इन्दवः- क्लेदनकराः। इमे- एते। सुतासः- निष्पादितरसाः। आ
यातम्- तान् प्रति आगच्छतम्। उत- अपि च। वाम्- युवयोरर्थम्। सूर्यस्य- आत्मसूर्यस्य।
रश्मिभिः- चिद्रश्मिभिः। साकम्- सार्धम्। उषसः- ज्ञानोदयस्य। बुधि- बोधे। मित्राय-
प्रेमाधिदैवताय। ऋताय वरुणाय- ऋताधिदैवताय। पीतये- अनुभूतये। चारुः- मधुरः। सुतः- रसो
निष्पादितः ॥२॥

तां वाँ धेनुं न वासरीमंशुं दुहन्त्यद्रिभिः सोमं दुहन्त्यद्रिभिः। अस्मत्रा गन्तमुप नोऽर्वाञ्चा
सोमपीतये। अयं वाँ मित्रावरुणा नृभिः सुतः सोम आ पीतये सुतः॥ १.१३७.०३
वाम्- युष्मदर्थम्। ताम्। वासरीम्- दिनसंबन्धिनीम्। दैवप्रज्ञासंबन्धिनीमित्याध्यात्मिके। धेनुम्-
गाम्। चिद्रश्ममित्याध्यात्मिके। न- इव। अंशुं सोमम्- प्रभावन्तं रसम्। अद्रिभिः-
ग्रावभिर्जडप्रतीकैः। दुहन्ति- निष्पादयन्ति। अस्मत्रा- अस्मद्रक्षकौ। अर्वा - अस्मदभिमुखम्।
नः- अस्माकम्। उप- समीपे। सोमपीतये- रसानुभवाय। आ गन्तम्- आगच्छतम्। मित्रावरुणा-
हे मित्रावरुणौ। वः- युवयोः। पीतये- रसानुभूतये। नृभिः- उपासकैः। सोमः- रसः। आ-
आभिमुख्येन। सुतः- निष्पादितः॥३॥